

jagħmilha.

Il-Ħolqien ta' Kollezzjoni Nazzjonali tassew komprensiva ta' Melitensja

Dr William Zammit¹

Meta ġejt mitlub sabiex nipprepara studju dwar xi aspekk tal-ktieb Malti fl-okkażjoni ta' din l-edizzjoni tal-fiera tal-ktieb bdejta nahnseb dwar xi temi partikulari fil-linja tar-riċerka tiegħi li haqqhom jiġu mistħarrġa f'aktar dettall. Hsibt f'xi suġġetti, iżda wara li irriflettejt ftit aktar fuq il-bieċa deherli li kelli nikteb dwar xi haġa differenti, appuntu dwar suġġett li daqs kemm hu rilevanti għall-okkażjoni tal-fiera tal-ktieb, daqstant ieħor hu essenzjali li jiġi diskuss u li titqajjem kuxjenza dwaru. Aktar milli xi bieċa riċerka akkademika mimlija noti, din il-kontribuzzjoni tikkonsisti f'diskussjoni pjuttost miftuħa dwar il-ħtieġa li pajjiżna jagħti aktar attenzjoni lill-wirt letterarju tiegħu. Patrimonju letterarju, ta' min jgħid, li m'huwa xejn anqas rikk minn dak arkitettoniku u artistiku li jdawwarna. Anki l-produzzjoni letterarja kurrenti Maltija, mhux biss il-materjal l-antik, jistħoqqilha trattament aħjar.

Ili nħoss – u nahnseb bosta bħali – illi pajjiżna għadu nieqes wisq mill-infrastruttura neċessarja sabiex ir-riċerkatur – mhux biss l-istoriku, iżda wkoll is-soċjologu, l-ekonomista, l-għalliem, l-istudjuż tax-xjenza politika – prattikament kull min hu interessat f'xi qasam ta' riċerka Maltija, ikun jista' jagħmel xogħlu kif għandu jkun. Dan qed jiġri minħabba żewġ raġunijiet ewlenin li ser niddiskuti fid-dettall, jiġifieri n-nuqqas ta' materjal li jaqa' taħt il-kategorija ta' 'Melitensja' mill-kollezzjonijiet pubbliċi Maltin, u n-nuqqas tal-għodda biblijografici li xogħolhom huwa li jelenkaw u jiddiskrivu materjal bħal dan.

Il-Melitensja fil-kuntest tal-Memorja Nazzjonali

Għerq ewlieni tal-problema f'dan ir-rigward inħoss li huwa


n-nuqqas ta' definizzjoni ċara ta' x'inhu dak il-materjal li għandu jaqa' taħt in-nomenklatura ta' Melitensja. Dan it-terminu ilu li ġie stabbilit bħala l-mod ta' kif wieheċ vagament jirreferi għal materjal stampat li għandu xi relazzjoni mal-ġzejjer Maltin. Snin twal ilu l-kollezzjoni ta' dan it-tip ta' materjal fil-biblijoteka nazzjonali ta' Malta u, aktar tard, f'dik tal-università bdew jissejġu b'din in-nomenklatura, u dan jidher li wassal sabiex it-terminu jiġi applikat għal kull kollezzjoni, anki sezzjoni f'hanut tal-kotba, li tkun tikkonsisti f'materjal stampat 'dwar Malta'. Eżattament x'għandu jikkostitwixxi materjal stampat bħal dan, iżda, għadu qatt ma ġie definit b'mod ċar. Ċertament, li definizzjoni bħal din, għandha tinkludi ferm iżjed minn dik il-Melitensja li taqa' taħt il-liġi tad-depożitu legali (*legal deposit*) u li permezz tagħha l-biblijoteka nazzjonali ta' Malta u dik pubblika f'Għawdex (imma mhux dik tal-università) jingħataw kopja b'xejn ta' tipi speċifikati ta' materjal stampat lokament.

Hu essenzjali li wieheċ jiddiskuti definizzjoni iżjed ċara u



kompensiva tal-Melitensja fil-kuntest aktar wiesa' tal-Memorja Nazzjonali. Dan tal-aħħar huwa kunċett ftit jew wisq ġdid għal pajjiżna u ġie studjat fil-fond minn Dott. Lillian Sciberras.² Il-kunċett ta' Memorja Nazzjonali imur ferm oltre minn dak kif tradizzjonalment miftiehem ta' Melitensja. Il-Memorja Nazzjonali ta' pajjiż hi kostitwita minn kull tip ta' dokumentazzjoni miktuba (imma anki dik viżiva), u f'kull format li b'xi mod fiha tagħrif dwar xi aspett ta' dak il-pajjiż. Skrizzjonijiet fuq haġar u fuħħar, fuq muniti u fuq bini, kitbiet manuskritti, materjal arkivistiku, mużika mhux stampata, materjal awdjo-viżiv u dokumenti elettronici, fost tipi oħrajn ta' materjal, huma parti integrali mill-Memorja Nazzjonali mhux ippubblikata permezz tal-istampar. L-enfasi fuq il-kunċett ta' Memorja Nazzjonali jagħmel sens speċjalment, għalkemm mhux biss, fir-realtà moderna, fejn id-diversifikazzjoni tal-midja li tiġbor fiha l-informazzjoni ma tiġġustifikax li tingħata attenzjoni biss lill-materjal stampat u pubblikat kif tradizzjonalment magħruf. Naturalment, il-preservazzjoni u l-aċċessibilità tal-Memorja Nazzjonali taqa' taħt ir-responsabbiltà tad-diversi istituzzjonijiet li diġà jezistu (jew li nazzjon sovrani u bi storja twila għandu jkollu!). Fil-kuntest lokali nsibu istituzzjonijiet nazzjonali bħas-Sopra Intendenza tal-Wirt Kulturali, l-Arkivju Nazzjonali, il-Bank Ċentrali, il-*Public Broadcasting Services* (din tal-aħħar almenu sakemm jitwaqqaf arkivju nazzjonali awdjo-viżiv), l-Awtorità tat-Trasport; oħrajn privati bħal mużewijiet, arkivji, banek u azjendi kummerċjali, il-*Maltapost*, flimkien ma' familji u individwi li għandhom fil-pussess tagħhom materjal ta' Memorja Nazzjonali importanti, kultant anki uniku. Istituzzjoni u individwi barra pajjiżna u li għandhom materjal ta' din in-natura dwar il-gzejjer Maltin daqstant ieħor huma parti integrali mix-xibka ta' depożitorji tal-Memorja Nazzjonali tagħna bl-obbligi u l-potenzjal ta' kuntatti li dan iġib miegħu.

Kif allura tintegra ruħha l-Melitensja, kif tradizzjonalment magħrufa, f'dan il-baħar enormi ta' Memorja Nazzjonali? Għad hemm skop ta' distinzjoni bejn Melitensja u Memorja Nazzjonali?



Jidirli li għandha ssir distinzjoni aktar ċara bejn dawn iż-żewġ termini. Il-Melitensja hija parti mill-Memorja Nazzjonali, bhal ma' huwa, ngħidu aħna, il-materjal arkivistiku. Hija appuntu dik il-parti tal-Memorja Nazzjonali f'format stampat jew prodotta b'mod elettroniku u pubblikata, u li b'xi mod tikkonċerna lill-gżejjer Maltin jew lil nieshom, irrispettivament jekk hiex prodotta jew ippubblikata lokalment jew le. Din id-definizzjoni għaldaqstant tinkludi mill-iċken biljett stampat u minn reklam fuq karta waħda sa volumi b'eluf ta' paġni, dment li l-materjal kien ippubblikat f'aktar minn kopja waħda u intiż biex jiġi ċirkolat. Tinkludi wkoll almenu ċerti tipi ta' materjal pubblikat f'format elettroniku, kemm dak magħruf bhala *fixed* jew *offline electronic resources* (eż. CD-ROMs u DVDs) kif ukoll *remote* jew *online electronic resources* (eż. siti pubbliċi u privati fuq l-internet, pubblikazzjonijiet *online*, *chat groups*, *news groups* u kull tip ieħor ta' riżorsa ta' rilevanza Maltija fuq l-internet). Dawn il-pubblikazzjonijiet elettronici jipprezentaw diffikultajiet mhux żgħar, kemm fejn jidhrol l-akkwist

u ż-żamma tagħhom fil-kollezzjoni nazzjonali, kif ukoll fir-rigward tal-kontroll bibliografiku tagħhom.³ Huma diffikultajiet li qed iħabbtu wiċċhom magħhom, tista' tgħid, il-biblijoteki nazzjonali kollha, imma donnu li fejn ħaddiehor beda jindirizza dawn l-isfidi, aħna bilkemm bdejna naħsbu dwarhom fuq livell leġislattiv.⁴ F'pajjiżna wkoll ilna snin issa nipproduċu materjal bħal dan, li anki bil-kriterji tradizzjonali, għandu importanza tremenda u li assolutament ma jistax jithalla jintilef. Għandna l-*websites* uffiċjali, perjodiċi ppubblikati biss f'format *online*, u kotba b'riżorsi elettronici ppubblikati magħhom.⁵

Huwa impossibbli li f'din id-diskussjoni qasira wieħed ikopri l-parti tal-Melitensja magħmula mill-pubblikazzjonijiet elettronici. L-isfidi u l-possibilitajiet ta' żviluppi fejn tidhol il-Melitensja stampata u ppubblikata bil-mod tradizzjonali huma aktar minn biżżejjed f'dan ir-rigward, u għalhekk ser nillimita ruġi għalihom.

Il-Biblijoteka Nazzjonali: struttura u kontenut⁶

Is-sitwazzjoni lokali tista' tiġi deskritta bħala waħda fejn għandna biblijoteka nazzjonali anzjana f'pajjiż żagħżuġ. Imwaqqfa fl-1760, il-biblijoteka nazzjonali tagħna hija l-eqdem waħda fl-ex kolonji tas-seklu dsatax. Bħal bosta biblijoteki antiki oħra, din l-istituzzjoni kulturali Maltija assumiet rwoli differenti matul is-sekli, rwoli li hallew effett permanenti fuq in-natura tagħha u fuq dak li r-riċerkatur kontemporanju jstenna minnha. Bdiet bħala kollezzjoni ta' kotba li kienu jappartjenu lill-membri tal-Ordni ta' San Ġwann, ewlenin fosthom il-Kardinal Portocarrero u l-Balí de Tencin. Ma' dawn ždiedu kollezzjonijiet oħrajn, flimkien ma' kotba li kienu jinstabu fil-pussess ta' membri tal-Ordni meta dawn kienu jmutu. Għaldaqstant, għalkemm sa mill-bidu l-kollezzjoni kellha element ta' Melitensja fiha, dan kien pjuttost aċċidentali u l-qofol tal-materjal ma kellu x'jaqsam xejn ma' Malta. Sa l-1798 meta l-Ordni tkeċċa minn Malta, minbarra l-eluf ta' volumi, il-biblijoteka kellha wkoll kollezzjoni ta' oġġetti antiki u ta' strumenti xjentifiċi u matematiċi.⁷ Kienet biblijoteka u mużew, kif appuntu kienu bosta

mill-biblijoteki Ewropej tas-sekli sbatax u tmintax. Wara t-tħarbit tas-snin 1798–1800, il-biblijoteka eventwalment ġiet trasferita fil-post mibni apposta għaliha (1812) u fejn, mhux mingħajr problemi, għadha sallum.

Matul il-ħakma Inġliża il-biblijoteka saret ukoll waħda minn fejn jiġu mislufa l-kotba biex jinħargu barra mill-post. Beda jiġi akkwistat materjal bl-Inġliż, kemm ta' natura letterarja u xjentifika, kif ukoll gazzetti, perjodiċi u rapporti uffiċjali, flimkien mad-dibattiti tal-parlament Inġliż, dawn tal-aħħar magħrufa bħala l-*Hansard*. Fl-1838 il-biblijoteka assuniet rwol ieħor: dak ta' biblijoteka tal-università, li dak iż-żmien kienet fil-Belt. Dan l-arranġament baqa' fis-seħħ sa' l-1842. Fl-1888 ġiet mġoddija ordinanza sabiex il-biblijoteka tingħata kopja ta' ċertu materjal stampat f'Malta. Dan l-ewwel arranġament kien purament wieħed ta' natura volontarja u kien intiż primarjament sabiex l-awtur iħares id-dritt tiegħu fuq il-pubblikazzjoni. Mhux hekk biss, imma l-ordinanza tal-1888 kienet teskludi l-gazzetti, r-rapporti annwali u l-fuljetti.⁸ Fl-1903, bit-twaqqif tal-Mużew ta' Malta, ir-rwol tal-biblijoteka bħala depożitorju tal-antikittajiet spiċċa. Kien biss fl-1925 li l-biblijoteka akkwistat id-dritt tad-depożitu legali.⁹ L-Att tal-1925 ġie rfinut fl-1937.¹⁰ Kien permezz ta' din il-leġislazzjoni li l-biblijoteka bdiet tassumi r-rwol ta' waħda nazzjonali, almenu fl-iżvilupp tal-kollezzjoni jekk mhux fl-isem. Fl-1937 ukoll, iżda, il-biblijoteka saret ukoll depożitorju arkivistiku ewlieni bit-trasferiment tal-arkivju tal-Ordni ta' San Ġwann mir-registru pubbliku għall-biblijoteka. Kien biss fl-1974, bit-twaqqif tal-biblijoteka pubblika tal-Furjana li l-biblijoteka neżgħet għal kollox il-funzjoni tas-self tal-kotba. Sentejn wara, il-biblijoteka ġiet uffiċjalment imsemmija 'Biblijoteka Nazzjonali ta' Malta'.

Il-kontenut tal-kollezzjoni nazzjonali preżenti u l-kapaċità tal-biblijoteka li tiffunzjona bħala waħda verament nazzjonali tirrifletti dan il-passat. Sallum il-maġġoranza l-kbira tal-materjal stampat ma jikkonsistix f'Melitensja, imma f'kotba tas-sekli ħmistax sa tmintax li ġew akkwistati fi zmien l-Ordni. Kollezzjoni ta'

materjal rari u ta' preġju immens, m'hemmx dubju, imma jibqa' l-fatt li l-funzjonament tal-biblijoteka huwa kkundizzjonat mir-realtà li l-maġġoranza tal-kontenut ma hu 'nazzjonali' xejn. Din hija sfida li l-biblijoteka bir-riżorsi limitati tagħha qed tiffaċċja: trid tippreserva, tikkataloga u takkomoda dan il-materjal kollu 'mhux Malti'. Naturalment, lanqas biss tgħaddi mir-ras li dan il-materjal jiġi nrorat jew trasferit mill-biblijoteka: huwa parti essenzjali u mhux wisq studjata mill-passat kulturali tagħna. Din hi sfida li ftit biblijoteki nazzjonali ta' pajjiżi moderni ikollhom jiffaċċjaw. Avolja twaqqaf l-arkivju nazzjonali, il-biblijoteka ukoll għadha tiffunzjona bħala il-kustodju tal-arkivju tal-Ordni u dak tal-Awtoritajiet Muniċipali Maltin (seklu 14 sa l-1818). Il-kwistjoni ta' jekk dawn l-arkivji għadhomx issa jkunu trasferiti fl-arkivju nazzjonali hi dibattibli: ċertament tohloq spazju prezzjuż u tirrilaxxa riżorsi umani tant bżonnjużi li jistgħu jintużaw għall-iżvilupp ta' kollezzjoni aktar komprensiva ta' Melitensja. Min-naħa l-oħra, tinhass ċerta reżistenza għal pass bħal dan li jista' jxellef il-



prestigju tal-biblijoteka. Konsiderazzjonijiet oħrajn iżjed prattiċi li jimmilitaw kontra dan it-trasferiment huma l-kumdità tal-Belt fuq ir-Rabat jew l-Imdina, kif ukoll ir-realtà ta' arkivju nazzjonali diġà mimli sax-xfar bil-materjal.

Dan kollu, flimkien ma' fatturi oħra, wassal sabiex il-biblijoteka nazzjonalitagħnassibhadiffiċili litaqdil-funzjoniewlenijaligħandha kull biblijoteka nazzjonali: il-preservazzjoni u l-aċċessibilità tal-materjal letterarju nazzjonali fis-sens wiesa' tal-kelma. Kif għedt qabel, il-problemi hawn huma tnejn: in-nuqqas ta' materjal fil-kollezzjoni nazzjonali u n-nuqqas ta' informazzjoni biblijografika. L-għerq ta' dawn inħoss li huwa n-nuqqas ta' definizzjoni ċara ta' x'jikkostitwixxi l-Melitensja li għandha tkun miġbura mill-biblijoteka nazzjonali. Din id-definizzjoni wieħed jasal għaliha billi jistabbilixxi politika għall-iżvilupp tal-kollezzjoni (*collection development policy*) għall-biblijoteka nazzjonali tagħna.

Definizzjoni ċara ta' x'jikkostitwixxi l-Melitensja

Inħossli problemaewlenijali dejjemkellhal-biblijotekanazzjonali hija appuntu n-nuqqas ta' politika maħsuba sewwa u miktuba dwar x'inhu il-materjal li għandha tikkollezzjona.¹¹ Hawnhekk ukoll ma nkunu qed nivvintaw xejn ħdid – il-maġġoranza tal-biblijoteki nazzjonali għandhom *collection development policy* miktuba u pubblika u li tiddefinixxi b'mod ċar il-materjal li jinteressa lill-biblijoteka.¹² Forsi hawn min jgħid li hu ovvju x'inhu dak li jinteressa lill-biblijoteka li takkwista: il-Melitensja, u għalhekk m'hemmx ħtieġa ta' *collection development policy* fil-każ Malti. Jidirli li dan hu żbaljat. Hemm bżonn ta' linji gwida ċari kemm dwar il-Melitensja ppubblikata bil-mod tradizzjonali u – aktar u aktar – fir-rigward tal-Melitensja ppubblikata elettronikament. Fil-każ tal-ewwel tip, politika bħal din għandha tistabbilixxi eżattament x'tip ta' Melitensja stampata għandha tiġi akkwistata. Ovvjament 'il-kotba', imma xi ngħidu dwar posters, forom oħra ta' reklamar, materjal politiku, studji dwar xi aspekk Malti ppubblikati f'xogħlijiet barra minn pajjiżna, materjal viziv bħal kartolini

stampati, u tant tipi oħra ta' materjal? Fejn jidhol il-materjal ippubblikat elettronikament il-ħtieġa hija saħansitra akbar, u hawn nagħmlu tajjeb li nsegwu dak il qed jagħmlu biblijoteki nazzjonali oħrajn.

L-iżvilupp ta' politika bħal din għandha tgħin biex il-kollezzjoni nazzjonali tal-Melitensja tiżviluppa b'mod konsistenti u komprensiv. Fl-istess waqt tiftaħ it-triq għal żviluppi oħra relatati. Jekk ilna nişqu li l-liġi antikwata tad-depożitu legali għandha tiġi aġġornata, dan qabel xejn jitlob li l-biblijoteka jkollha *collection development policy* li allura tkun riflessa fil-liġi l-ġdida. Mhux hekk biss, iżda. It-tfassil ta' din il-politika tipprovdi linji ta' gwida lill-biblijoteka anki dwar materjal ippubblikat fil-passat u li huwa nieqes mill-kollezzjoni.

Dment li jiġi definit il-materjal li jinteressa il-kollezzjoni nazzjonali allura l-pass li jmiss ikun li jitwaqqaf ċentru responsabbli mill-kontroll biblijografiku fi ħdan il-biblijoteka, bil-għan speċifiku li tingabar informazzjoni dwar Melitensja nieqsa mill-kollezzjoni.

Dan iċ-ċentru żgħir, li bħalu jeżistu f'pajjiżi oħra, ikun magħmul minn staff tal-biblijoteka u possibbilment anki minn xi esperti u akkademiċi minn barra l-istituzzjoni. Ħidma ewlenija taċ-ċentru tkun li jrawwem il-kuntatti neċessarji ma' kollezzjonisti u ma' biblijoteki Maltin u barranin fi sforz sabiex jiġi akkwistat il-materjal nieqes, jekk mhux fl-original, għallanqas f'kopja diġitali. Jeċisti patrimonju kbir ta' Melitensja għand kollezzjonisti Maltin u li jinsab nieqes mill-kollezzjoni nazzjonali.

Il-kollezzjonist Malti bosta drabi jkun lest li jikkopera dment li l-kontribut tiegħu ikun b'xi mod rikonoxxut, u dan mhux neċessarjament b'mod finanzjarju. Irkantijiet u forom oħra ta' bejgħ ta' Melitensja, anki dawk *online*, iridu jkunu segwiti regolarment sabiex jew jinxtara l-materjal, jew għallanqas jinżamm rekord tiegħu.

Possibbilment għandha tkun mgħoddija leġislazzjoni biex biha l-Istat jeżenta minn ċertu taxxi lil dawk li jhallu Melitensja lil biblijoteka, kif ukoll li tagħti lill-Istat id-dritt tal-ewwel preferenza għax-xiri ta' Melitensja bil-prezz tas-suq.

Nuqqas ta' materjal stampat lokalment mill-kollezzjoni nazzjonali

Filwaqt li l-kollezzjoni tal-Melitensja fil-biblijoteka nazzjonali hija l-akbar waħda fid-dinja, hija wkoll waħda b'nuqqasijiet konsiderevoli. Jiena naqsam dawn in-nuqqasijiet taħt żewġ kategoriji ewlenin, jiġifieri materjal stampat lokalment u dak stampat barra minn xtutna. Rigward tal-ewwel, jeżistu nuqqasijiet ta' materjal antik (materjal stampat f'Malta qabel l-1925 u li ma kien kopert bl-ebda obbligu ta' depożitu legali), kif ukoll ta' materjal modern (stampat lokalment mill-1925 'il quddiem).

(i) Pubblikazzjonijiet lokali: il-materjal l-antik

Il-pubblikazzjonijiet lokali ta' qabel l-1925 ma' kinux akkwistati mill-biblijoteka b'mod sistematiku u bil-forza tal-ligi. Kienu mixtrija (dejjem kemm jippermettu l-mezzi finanzjarji limitati tal-biblijoteka, jew kif kien jidirlu l-biblijotekarju) jew inkella jingħataw mill-awtur jew pubblikatur, l-aktar wara l-ordinanza tal-1888. Materjal ieħor ġie akkwistat, anki snin wara li kien ippubblikat, permezz ta' xi xiri jew donazzjoni ta' kollezzjonijiet ta' Melitensja minn terzi persuni. Eżempji magħrufa ta' dawn tal-aħħar kienu l-ġhotja tal-Konti Giovanni Messina u ta' Dott. Louis Galea fis-snin għoxrin u sebghin tas-seklu għoxrin. Anki qabel l-ewwel legislazzjoni ta' depożitu legali, il-gvern jidher li kien jgħaddi kopja tal-pubblikazzjonijiet ufficjali lokali – almenu xi wħud minnhom – lill-biblijoteka.

Ma jistax jonqos li b'dawn il-metodi ta' akkwist, il-Melitensja fil-biblijoteka pubblikata lokalment qabel l-1925 hi pjuttost 'il bogħod milli tkun kollezzjoni kompluta.¹³ Bla dubju, fejn jidhol materjal stampat f'Malta qabel l-għoti tal-libertà tal-istampa f'Jannar 1839, dan għandu kollu jkun kunsidrat bħala Melitensja u għaldaqstant isib ruħu fil-kollezzjoni nazzjonali. F'dan il-kuntest jeżistu nuqqasijiet kbar. Għadna d-dokumentazzjoni neċessarja sabiex inkunu nistgħu nidentifikaw prattikament kull



xogħol li kien stampat lokalment matul l-ewwel sekli tal-istampar f'pajjiżna. Nikkalkula li mill-prodott kollu stampat f'Malta bejn il-bidu tal-istampar hawnhekk fl-1642 u l-ġhotti tal-libertà tal-istampa, fil-biblijoteka nazzjonali tagħna m'hemmx aktar minn massimu ta' 30 sa 35 fil-mija. Wara l-1839 il-kontroll biblijografiku isir aktar kumpless minhabba l-ammont ta' stamperiji privati li ġew imwaqqfa. Minhabba f'hekk, il-perjodu 1839 sa l-1925 joffri sfidi mhux żgħar. Anki l-kollezzjoni tal-perjodiċi u tal-gazzetti pubblikati f'Malta għandha nuqqasijiet konsiderevoli. Huwa kemmxejn ironiku li l-ewwel gazzetta stampata lokalment bil-Malti, *Il Kaulata Maltia*, tinsab fil-biblijoteka nazzjonali Ingliża, imma mhux f'dik Maltija.

(ii) Pubblikazzjonijiet lokali mill-1925 'il quddiem

Bl-ewwel regolamentazzjoni tal-obbligu tad-depożitu legali, l-akkwist mill-biblijoteka tal-Melitensja ppubblikata f'pajjiżna sar wieħed iżjed regolat u komprensiv. Madankollu żgur li la fl-

1925 u wisq anqas illum ma jidher li l-bibljoteka għandha tassew il-mekkaniżmu legali u amministrattiv sabiex tiżgura li qiegħda tabilhaqq takkwista u tippreserva l-patrimonju letterarju kollu prodott lokalment. Il-kawżi ta' dan huma appuntu n-nuqqasijiet fil-liġi, li għandha bżonn tkun aktar komprensiva dwar il-materjal li jaqa' taħtha. Barra minn dan hemm ukoll id-diffikultajiet sabiex il-bibljoteka tkun taf attwalment x'qed jigi stampat u l-infurzar tal-liġi fil-każ ta' min jinjorha.

Nista', f'dan il-kuntest, niehu l-eżempju tal-materjal politiku prodott lokalment minn nofs is-seklu dsatax 'il quddiem. Fuljetti, materjal satiriku, programmi elettorali, fi ftit kliem dak il-hemel ta' materjal intiż biex jasal għand, u jiffirma l-opinjoni politika tal-massa tal-poplu. Materjal li bla dubju huwa indispensabbli jekk wiehed verament irid jistudja fil-fond qasam ewlieni bħalma hi l-formazzjoni tal-kuxjenza u l-opinjoni politika Maltija. Madankollu din it-tip ta' Melitensja hija verament limitata fil-kollezzjoni nazzjonali. Eżempju ieħor ovvjw f'dan il-kuntest jirrigwarda l-produzzjoni ta' reklamar ta' mezzi tad-divertiment inkluz, fost l-oħrajn, it-teatru.

Nuqqas ta' materjal stampat barra minn xtutna

Fir-rigward ta' Melitensja stampata u, jew ippubblikata barra minn Malta ma' jista' jeżisti l-ebda obbligu ta' depożitu legali. Għaldaqstant il-bibljoteka trid jew tixtri dan il-materjal jew inkella takkwistah b'xejn mingħand l-awtur jew il-pubblikatur. Dan huwa oċean ieħor ta' materjal: il-Melitensja prodotta barra minn pajjiżna tmur lura saż-żerniq tal-istampar. Filwaqt li ġeneralment il-kotba ewlenin ta' dan it-tip jinstabu fil-bibljoteka, hemm kwantità konsiderevoli ta' kotba, pamflets u fuljetti li huma nieqsa mill-kollezzjoni. Xi eżempji ta' dan: matul l-ewwel deċennji tas-seklu għoxrin, imma l-aktar mal-bidu tal-faxxiżmu fl-Italja kienu stampati kwantità ta' pamflets u fuljetti dwar xi aspett Malti. Id-doża jidher li kompliet tiżdied matul is-snin tat-tieni gwerra, meta naturalment materjal bħal dan lanqas biss kien jithalla jidhol

f'Malta. Patrimonju kbir ta' Melitensja li ftit li xejn għandna minnu fil-kollezzjoni nazzjonali. Daqstant iehor huma l-istudji pubblikati dwar Malta f'kotba u rivisti barranin: f'dawk Ingliži, Taljani, Franċiži, Germaniži, Spanjoli, Għarab, imma mhux biss. Hawnehkk forsi wiehed jeħtiegħu jkun selettiv – appuntu l-importanza li l-biblijoteka tifformola u timplimenta definizzjoni ċara tal-materjal li għandha takkwista.

Anki fir-rigward tal-Melitensja ppubblikata fi żmienna barra pajjiżna, jidher li l-biblijoteka għad m'għandix mekkanizmu tajjeb biżżejjed biex taċċerta li ssir taf bil-materjal u takkwistah.

Il-produzzjoni ta' għodda biblijografika

Il-ħtiega ta' żvilupp ma' tikkonċernax biss l-akkwist tal-materjal nieqes u dak li qed jiġi ppubblikat fi żmienna, imma wkoll il-ħolqien u l-aġġornar tal-għodda biblijografiki neċessarji sabiex ir-riċerkatur ikun jista' jsib il-materjal li jkun jeħtiegħ. Inħoss li f'dan il-qasam għandha tingħata prijorità immedjata lill-katalogar mill-ġdid tal-Melitensja fil-biblijoteka. Fil-preżent il-kollezzjoni hi katalogata b'sistema antikwata u anki inkonsistenti. Barra minn dan, taqsimiet importanti tal-kollezzjoni jew huma katalogati biss separatament, u allura ir-riċerkatur faċilment lanqas biss jinduna bihom, jew inkella m'huma katalogati xejn. Fost tal-ewwel wiehed isib il-kollezzjoni mogħtija minn Louis Galea; fost tat-tieni materjal ta' Melitensja (l-aktar pamflets u fuljetti) li jinsabu illegati fil-mijiet ta' volumi tal-mixxelanja. Materjal iehor ta' Melitensja stampata jinsab illegat ġewwa volumi ta' arkivji, jew fil-volumi tal-kollezzjoni tal-manuskritti tal-biblijoteka. Dan tal-aħħar jinkludi materjal rarissimu u li tiegħu ma teżistix kopja oħra fil-biblijoteka.

L-ikkatalogar mill-ġdid tal-Melitensja fil-kollezzjoni nazzjonali hi biċċa xogħol kbira daqskemm hi indispensabbli. Kull biċċa Melitensja trid tiġi eżaminata u katalogata fuq kriterji moderni u stabbiliti internazzjonalment. Fuq kollox, bħal biblijoteki nazzjonali oħra, il-katalogu għandu jkun ukoll *online* biex jiffaċilita tremendement ir-riċerka.

L-ghodda bibljografika hija wkoll nieqsa. Qabel l-1983 lanqas bibljografija nazzjonali ma kellna u minhabba f'hekk il-kontroll bibljografiku tal-Melitensja ppubblikata qabel dik is-sena huwa difettuż serjament.

Bibljografiji jezistu: hafna drabi frott ta' ricerka minn individwi u li jkopru sugġetti jew formati partikulari. Dawn ġeneralment jikkonsistu f'xogħlijiet bibljografiċi pubblikati snin twal ilu u li la għadhom jinstabu faċilment u wisq anqas ma qatt ġew aġġornati. Hawn ukoll teżisti l-ħtieġa ta' attenzjoni urġenti. Mingħajr għodda bibljografika tajba ir-riċerkatur ma jistax jaħdem sew u dan ikun rifless f'xogħlu. Il-kompilazzjoni u l-aġġornament ta' bibljografiji ta' Melitensja huwa qasam li ma jappartjenix biss lil bibljoteka nazzjonali. Istituzzjonijiet oħra, flimkien ma' akkademiċi jistgħu jaġhtu sehemhom f'dan il-qasam. Madankollu dan ix-xogħol qajla jista' jsir bir-reqqa meħtieġa sakemm il-kollezzjoni nazzjonali ma tkunx katalogata sew.

Mill-1983 'il quddiem il-bibljoteka nazzjonali bdiet tippubblika l-bibljografija nazzjonali ta' Malta. Dan kien pass kbir 'il quddiem u li permezz tiegħu il-bibljoteka bdiet taqdi funzjoni li hi mistennija minn kull bibljoteka nazzjonali. Huwa wkoll ta' mertu li, bid-diffikultajiet kollha, il-bibljoteka tagħna kompliet tippubblika konsistentement il-bibljografija nazzjonali Maltija sallum. Dan ma jfissirx li m'hemmx lok ta' titjib f'dan ir-rigward, ewlieni fost dan ikun il-pubblikazzjoni *online* tal-bibljografija nazzjonali.

Il-holqien ta' ċentru bibljografiku nazzjonali fi hdan il-bibljoteka, anki jekk b'involviment ta' esperti u akkademiċi minn barra l-bibljoteka, hija ħtieġa li ilu jinkiteb dwarha. Ċentru bħal dan ikollu r-responsabbiltà tal-aspetti bibljografiċi diskussi fil-qosor hawn fuq.

Žgur li dan ikun jirrikjedi aktar haddiema kwalifikati fil-bibljoteka. Kull sena, iżda, qed jiggradwaw mill-università tagħna għadd mhux hażin ta' studenti bi kwalifiki fl-istudji bibljotekarji. Xogħol x'isir hemm, nies kwalifikati qed inrawmu wkoll: li jonqos hija s-sinergija meħtieġa biex dawn jingiebu flimkien.

Rakkomandazzjonijiet

Fil-qosor, inhoss li dawn li ġejjin huma r-rakkomandazzjonijiet ewlenin sabiex il-patrimonju letterarju Malti jkun imħares għall-generazzjonijiet preżenti u futuri:

1. Jissahħu r-riżorsi finanzjarji u umani tal-biblijoteka nazzjonali kif jixraq lil din l-istituzzjoni responsabbli mill-ħarsien tal-patrimonju letterarju Malti. Dan jista' jsir permezz ta' fondi u forom oħra ta' għajjnuna mill-Unjoni Ewropea u minn istituzzjoni internazzjonali.
2. Il-biblijoteka nazzjonali tiddefinixxi b'mod ċar x'jikkostitwixxi l-Melitensja, permezz ta' politika għall-iżvilupp tal-kollezzjoni (*collection development policy*) miktuba. Dan imbagħad għandu jwassal għal leġislazzjoni moderna dwar id-depożitu legali u dwar inċentivi għall-akkwist ta' Melitensja fil-format tradizzjonali u elettroniku u li hija nieqsa mill-kollezzjoni nazzjonali.
3. It-twaqqif ta' ċentru biblijografiku nazzjonali li jkun responsabbli mill-aspetti kollha li għandhom x'jaqsmu ma' l-akkwist u mal-kontroll biblijografiku tal-Melitensja fil-biblijoteka nazzjonali.
4. Jiġu mrawma kuntatti ma' biblijoteki Maltin u barranin u ma' kollezzjonisti tal-Melitensja. Jiġu wkoll segwit il-bejgħ ta' Melitensja f'irkantijiet u fuq l-internet. Dan kollu sabiex il-biblijoteka tiksib materjal jew informazzjoni dwar materjal nieqes mill-kollezzjoni nazzjonali.
5. Isir il-katalogar mill-ġdid tal-kollezzjoni tal-Melitensja fil-biblijoteka nazzjonali u l-katalogu jitpoġġa *online*. Dan hu proġett li jirrikjedi ċertu tul ta' żmien, iżda huwa wieħed fattibbli u indispensabbli.
6. Issir ħidma sabiex tiġi krea ta *database* ta' dik il-Melitensja li hija nieqsa mill-kollezzjoni nazzjonali.

Žgur li hawn min ser jišhaq li dan kollu huwa diffiċli jekk mhux impossibbli li jitwettaq fil-kuntest lokali. Faċli konvint li m’huwiex, imma nemmen ukoll li b’rieda tajba, b’hegġa u fuq kollox billi naċċettaw li n-nuqqasijiet tassew jeżistu naslu b’halma’, wara kollox, wasal haddiehor.

Noti

- 1 L-awtur huwa lekċerer fiċ-Ċentru tat-Teknoloġija tal-Infommazzjoni (CCT) fl-Università ta’ Malta u awtur ta’ bosta studji akkademici dwar l-istorja tal-pubblikazzjoni u tal-ktieb, fosthom *Printing in Malta, 1642–1839* (Malta, 2008).
- 2 Għar-riċerka ewlenija ta’ Sciberras fuq is-suggett ara Sciberras, L., ‘Melitensia: Information Resource and National Memory’, tezi għad-dottorat mhux publikata, sottomessa lill-Università ta’ Londra (2001). Għal studji publikati reċentement ara wkoll tal-istess awtur, ‘Technological Developments, Malta’s National Memory, and the Role of Libraries’, f’ Zerafa, L.V. (ed.), *Libraries and National Development: Proceedings of a Conference organized by the ‘Għaqda Biblijotekarji’ (Library Association, Malta) on its 30th Anniversary 11th December 1999* (Malta, 2000), 2–39; u ‘Melitensia in the Twenty First Century’, f’ Farrugia, C.J. (ed.), *Guardians of Memory: Essays in remembrance of Hella Jean Bartolo Winston* (Malta, 2008), 391–404.
- 3 Ir-riċerka publikata dwar dan il-qasam qed tiżdied b’rata qawwija ferm, ara, b’halma eżempju, Wiggins, B., ‘IFLA survey on inclusion of electronic resources in national bibliographies’ (2005). Jinstab: <http://www.ifla.org/IV/ifla71/ppapers/177e-Wiggins.pdf> (8.9.2008).
- 4 Eżempju wiehed ta’ pajjiż li beda jindirizza din ir-realtà pjuttost ġdida huwa New Zealand. Ara ‘National Library Requirement (Electronic Documents) Notice 2006. Jinstab taht forma ta’ fajl pdf (8.9.2008).
- 5 Ara l-website ufficjali tal-Gvern ta’ Malta li ilha teżisti mis-snin disghin. Eżempju ta’ perjodiku lokali publikat biss f’format *online* huwa *Journal of Maltese Education Research* (JMER), publikat mill-Fakultà tal-Edukazzjoni, Università ta’ Malta. Eżempju ta’ Melitensja f’format tradizzjonali b’ rizzorsa miegħu huwa *The Great Siege, Knights vs Turks*

- mdlxv*, ta' S.C. Spiteri (Malta, 2005). L-indiċi ta' dan il-ktieb kien pubblikat biss fil-format ta' CD-ROM.
- 6 F'dan ir-rigward nixtieq nagħmilha ċara li l-kummenti u s-suggerimenti tiegħi dwar il-funzjonament tal-biblijoteka nazzjonali bl-ebda mod m'għandhom ikunu interpretati bħala kritika lejn l-uffiċċjali preżenti jew passati tal-biblijoteka, iżda meħuda fil-kuntest tal-origini u tal-evolviment tal-biblijoteka nazzjonali tagħna.
 - 7 Dwar dan ara Zammit, W. 'A Treasure Lost: The Portocarrero collection of scientific instruments and interest in the sciences in Hospitaller Malta', f' J. Zammit-Ciantar (ed.), *Symposia Melitensia*, numru 2 (Malta, 2005), 1–20.
 - 8 Ara Ordinanza II tal-1888, publikata fil-Gazzetta tal-Gvern ta' Malta, numru 3257 (11.6.1888), 147–50. Ara wkoll il-Gazzetta tal-Gvern, numru 3258 (14.6.1888), 274 u numru 3265 (13.7.1888), 423.
 - 9 Att II tal-1925, publikat bħala suppliment VIII tal-Gazzetta tal-Gvern (20.3.1925), 89.
 - 10 Ordinanza XIV tal-1937, publikata bħala suppliment XLVI tal-Gazzetta tal-Gvern (28.5.1937), 589–93.
 - 11 Fuq dan ara J.R. Grima, 'The National Library', f' R. Mizzi, C.C. Vella u H. Brown (ed.), *Report on the State of Maltese Libraries* (Malta, 2006), 15, 'The [National] Library does not have a formal collection development policy. There is, however, an unwritten policy whereby the National Library buys relevant history books on Malta and on the Order. The weeding policy is the prerogative of the librarian, who has no senior to consult. A book selection committee would be a great help in this and ancillary matters, in the absence of a Collection Development Policy.'
 - 12 Bħala eżempju ta' kemm tista' tkun dettaljata *collection development policy* ta' biblijoteka nazzjonali, ara dik tal-*British Library*. Tinstab: <http://www.bl.uk/aboutus/stratpolprog/coldevpol/index.html> (8.9.2008).
 - 13 Dawn in-nuqqasijiet kien diġa semmihom Ġużè Gatt fis-snin ħamsin tas-seklu għoxrin, ara Gatt, Ġ., 'Nuqqas ta' Kotba ta' Malta fil-Biblijoteka: Kalendarji u Almanakki', f'*Il-Berqa*, 7.1.1953, 7, u 8.1.1953, 3.